

ምዕራፍ 8

በሕይወት እንድትኖሩ፤ እንድትበዙም፤ እግዚአብሔርም ለአባቶቻችሁ ወደ ማለላቸው ምድር ገብታችሁ እንድትወርሱአት፤ ዛሬ ለአንተ የማዝዘውን ትእዛዝ ሁሉ ታደርጉ ዘንድ ጠብቁ።

2 ፤ አምላክህ እግዚአብሔር ይፈትንህ ዘንድ፤ በልብህም ያለውን ትእዛዙን ትጠብቅ ወይም አትጠብቅ እንደሆነ ያውቅ ዘንድ፤ ሊያስጨንቅህ በእነዚህ በአርባ ዓመታት በምድረ በዳ የመራህን መንገድ ሁሉ አስብ።

3 ፤ ሰውም ከእግዚአብሔር አፍ በሚወጣ ነገር ሁሉ በሕይወት እንዲኖር እንጂ ሰው በእንጀራ ብቻ በሕይወት እንዳይኖር ያስታውቅህ ዘንድ አስጨነቀህ፤ አስራበህም፤ አንተም ያላወቅኸውን አባቶችህም ያላወቁትን መና አበላህ።

4 ፤ በእነዚህ አርባ ዓመታት የለበስኸው ልብስ አላረጀም፤ እግርህም አላበጠም።

5 ፤ ሰውም ልጁን እንደሚገሥፅ እንዲሁም አምላክህ እግዚአብሔር አንተን እንዲገሥጽ በልብህ አስተውል።

6 ፤ በመንገዱም እንድትሄድ እርሱንም እንድትፈራ የአምላክህን የእግዚአብሔርን ትእዛዝ ጠብቅ።

7 ፤ አምላክህ እግዚአብሔር ወደ መልካም ምድር፤ ከሸለቆና ከኮረብታ የሚመነጩ የውኃ ጅረቶችና ፈሳሾች ምንጮችም ወዳሉባት ምድር፤

8 ፤ ስንዴ ገብስም ወይንም በለስም ሮማንም ወይራም ማርም ወደ ሞሉባት ምድር፤

9 ፤ ሳይጎድልህ እንጀራን ወደምትበላባት አንዳችም ወደማታጣባት ምድር፤ ድንጋይዋ ብረት ወደ ሆነ፤ ከተራራዋም መዳብ ወደሚማስባት ምድር ያገባሃል።

10 ፤ ትበላማለህ፤ ትጠግብማለህ፤ ስለሰጠህም ስለመልካሚቱ ምድር አምላክህን እግዚአብሔርን ትባርካለህ።

11 ፤ ዛሬ እኔ አንተን የማዝዘውን ትእዛዙንና ፍርዱን ሥርዓቱንም ባለመጠበቅ አምላክህን እግዚአብሔርን እንዳትረሳ ተጠንቀቅ፤

12 ፤ ከበላህና ከጠገብህ በኋላ፤ መልካምም ቤት ሠርተህ ከተቀመጥህበት በኋላ፤

13 ፤ የላምና የበግ መንጋ ከበዛልህ በኋላ፤ ብርህና ወርቅህም ያለህም ሁሉ ከበዛልህ በኋላ፤ ልብህ እንዳይጓደድ፤

14 ፤ ከግብፅም ምድር ከባርነት ቤት ያወጣህን፤

15 ፤ እባብና ጌንጥ ጥማትም ባለባት፤ ውኃም በሌለባት፤ በታላቂቱና በምታስፈራው ምድረ በዳ የመራህን፤ ከጭንጫ ድንጋይም ውኃን ያወጣልህን፤

16 ፤ በመጨረሻም ዘመን መልካም ያደርግልህ ዘንድ ሊፈትንህ ሊያዋርድህም አባቶችህ ያላወቁትን መና በምድረ በዳ ያበላህን አምላክህን እግዚአብሔርን እንዳትረሳ፤

17 ፤ በልብህም። ጉልበቴ የእጄም ብርታት ይህን ሀብት አመጣልኝ እንዳትል።

18 ፤ ነገር ግን ዛሬ እንደ ሆነ ለአባቶችህ የማለውን ቃል ኪዳን ያጸና ዘንድ፤ ሀብት ለማከማቸት እርሱ ጉልበት ሰጥቶሃልና አምላክህን እግዚአብሔርን አስብ።

19 ፤ አምላክህንም እግዚአብሔርን ብትረሳ፤ ሌሎችንም አማልክት ብትከተል ብታመልካቸውም ብትሰግድላቸውም፤ ፈጽሞ እንድትጠፉ እኔ ዛሬውኑ እመስክርባችኋለሁ።

20 ፤ የአምላካችሁን የእግዚአብሔርን ቃል ስላልሰማችሁ እግዚአብሔር ከፈታችሁ እንደሚያጠፋቸው እንደ አሕዛብ እንዲሁ እናንተ ትጠፋላችሁ።